

कुसीदी काण्वः। इन्द्रः । गायत्री ।

आ तू न इन्द्र क्षुमन्तं चित्रं ग्राभं सं गृभाय। महाहस्ती दक्षिणेन॥ ८.०८१.०१

महाहस्ती- महाभुजः सन्। इन्द्र। त्वम्। नः- अस्मभ्यम्। क्षुमन्तम्- शब्दवन्तम्। चित्रम्।  
ग्राभम्- ग्राहकम्। दक्षिणेन- सामर्थ्येन। सम्- सम्यक्। गृभाय- गृहीष्व॥१॥

विद्महि त्वां तुविकूर्मिं तुविदेष्णं तुवीमघम्। तुविमात्रमवोभिः॥ ८.०८१.०२

त्वा- त्वाम्। तुविकूर्मिं- बहुकर्माणम्। तुविदेष्णम्- बहुदानम्। तुवीमघम्- बहुधनम्। तुविमात्रम्-  
बहुप्रमाणम्। अवोभिः- रक्षाभिः। विद्म- जानीमः। हि- खलु॥२॥

नहि त्वां शूर देवा न मर्तासो दित्सन्तम्। भीमं न गां वारयन्ते॥ ८.०८१.०३

शूर- समर्थः। भीमम्- भयङ्करम्। गाम्- वृषभम्। न- इव। त्वा- त्वाम्। दित्सन्तम्-  
दातुमिच्छन्तम्। देवाः। मर्तासः- मर्त्याः। नहि वारयन्ते॥३॥

एतो न्विन्द्रं स्तवामेशानं वस्वः स्वराजम्। न राधसा मर्धिषन्नः॥ ८.०८१.०४

एत- आगच्छत। इन्द्रम्। वस्वः- सम्पदः। ईशानम्- स्वामिनम्। स्वराजम्-  
स्वायत्तस्वामित्वसहितम्। नु- क्षिप्रम्। स्तवाम। नः- अस्मान्। राधसा- सिद्ध्या। न। मर्धिषत्-  
बाधताम्॥४॥

प्र स्तोषदुप गासिषच्छ्रवत्सामं गीयमानम्। अभि राधसा जुगुर्त्॥ ८.०८१.०५

प्र- प्रकर्षेण। स्तोषत्- अस्मान् प्रशंसतु। उप गासिषत्- उपगानं करोतु। गीयमानं साम। श्रवत्-  
शृणोतु। राधसा- संसिद्ध्या। अस्मान्। अभि जुगुर्त्- अभिगृणातु॥५॥

आ नो भर दक्षिणेनाभि सव्येन प्र मृश। इन्द्र मा नो वसोर्निर्भाक्॥ ८.०८१.०६

नः । अस्मदर्थ । आ भर- आहर । दक्षिणेन सव्येन अभि प्र मृश । इन्द्र । नः- अस्मान् । वसोः-  
सम्पदः । मा । निर्भाक्- निर्भाक्षीः ॥६॥

उप क्रमस्वा भर धृषता धृष्णो जनानाम् । अदाशूष्टरस्य वेदः ॥ ८.०८१.०७

धृष्णो- शत्रुधर्षणशील । अदाशूष्टरस्य- लोभिनः । वेदः- धनम् । जनानां कृते । उप क्रमस्व-  
व्याप्नुहि । धृषता- शत्रुधर्षणशीलेन । आ भर- आहर ॥७॥

इन्द्र य उ नु ते अस्ति वाजो विप्रेभिः सनित्वः । अस्माभिः सु तं सनुहि ॥ ८.०८१.०८

इन्द्र । यः- या । ते- तव । विप्रेभिः- मेधाविभिः । सनित्वः- सम्भजनीया । वाजः- सम्पदस्ति ।  
तम्- ताम् । अस्माभिः । सु- सुष्ठु । सनुहि- यच्छ ॥८॥

सद्योजुर्वस्ते वाजा अस्मभ्यं विश्वश्चन्द्राः । वशैश्च मक्षू जरन्ते ॥ ८.०८१.०९

सद्योजुवः- सद्योगन्तारः । ते- तव । वाजाः- गतयः । अस्मभ्यम् । विश्वश्चन्द्राः- सर्वाह्लादकाः ।  
वशैः- कामैः । च । मक्षु- क्षिप्रम् । जरन्ते- स्तुवन्ति ॥९॥